

Kathmandu University Monthly Bulletin

काठमाडौं विश्वविद्यालय मासिक गतिविधि

२०६९ चैत (मार्च/अप्रिल २०१३)

नवम्बर २०७० को उपलक्ष्यमा
स्वच्छ-समृद्धिका लागि हार्दिक शुभकामना !

कुलपति र सहकुलपति नयाँ :

मन्त्रिपरिषदका अध्यक्ष श्री खिलराज रेग्मी काठमाडौं विश्वविद्यालय ऐन, २०४८ अनुसार यस विश्वविद्यालयका कुलपति हुनुभएको छ । उहाँ यस विश्वविद्यालयका १९ औं कुलपति हुनुहुन्छ । यसै गरी शिक्षामन्त्री श्री माधवप्रसाद पौडेल उक्त ऐनअनुसार विश्वविद्यालयका सहकुलपति बन्नुभएको छ । विश्वविद्यालयका कुलपति र सहकुलपति हुनुभएकोमा उहाँहरूलाई हार्दिक बधाइ छ ।

कुलपतिद्वारा मनोनयन :

कुलपति एवं मन्त्रिपरिषदका अध्यक्ष श्री खिलराज रेग्मीले विश्वविद्यालय छनोट समितिमा कुलपतिबाट मनोनयन गरिने विद्वानमध्येबाट नास्टका पूर्वउपकुलपति प्रा. डा. दयानन्द बज्राचार्यलाई ३ वर्षका लागि मनोनयन गर्नुभएको छ । मनोनयन हुनुभएकोमा डा. बज्राचार्यप्रति विश्वविद्यालय परिवार हार्दिक बधाइ ज्ञापन गर्दछ ।

यसअघि उक्त पदमा रही सहयोग गर्दै आउनुभएका डा. ईश्वरप्रसाद उपाध्यायले घरायसी कारण देखाई पदबाट राजिनामा दिनुभएको थियो । उक्त पदमा रही विश्वविद्यालयलाई सहयोग गर्नुभएकोमा श्री उपाध्यायप्रति विश्वविद्यालय परिवार हार्दिक आभार व्यक्त गर्दछ ।

उपकुलपति आउटरिच सेन्टरमा :

उपकुलपति डा. रामकण्ठ माकजु श्रेष्ठ सिन्धुपाल्चोक जिल्लाको मानेखर्कमा नवस्थापित काठमाडौं विश्वविद्यालय अस्पताल आउटरिच सेन्टरको समुदघाटन कार्यक्रममा सरिक हुनुभयो ।

चैत २० गते सम्पन्न भएको समुदघाटन समारोहमा रजिस्ट्रार डा. भद्रमान तुलाधर, प्रमुख प्रशासकीय अधिकृत श्री मुकुन्दप्रसाद उपाध्याय, अस्पतालका प्रशासकीय निर्देशक डा. राजेन्द्र कोजु र फिजिकल फ्यासिलिटी म्यानेजर श्री नभेन्द्र पौडेल पनि सहभागी हुनुभएको थियो । एक वर्षअघि रजिस्ट्रार डा. भद्रमान तुलाधरले शिलान्यास गर्नुभएको सा आउटरिच सेन्टरको उदघाटन जर्मन दाता गाभिला सेफर्ड र हेरी वीसले गरेका थिए । देशभरिमा काठमाडौं विश्वविद्यालय अस्पतालका १४ वटा आउटरिच सेन्टर रहेका छन् ।

अनुसन्धान समितिमा मनोनयन :

उपकुलपति डा. रामकण्ठ माकजु श्रेष्ठले स्कूल अफ एजुकेसनको अनुसन्धान समितिको सदस्यमा प्रा. डा. विद्यानाथ कोइराला र प्रा. डा. भीम सुवेदीलाई चैत १५ गतेदेखि ३ वर्षका लागि मनोनयन गर्नुभएको छ । मनोनीत सदस्यहरूलाई हार्दिक बधाइ छ ।

बोर्ड अफ ट्रस्टीको बैठक सम्पन्न :

बोर्ड अफ ट्रस्टीको ४० औं बैठक चैत ७ गते सम्पन्न भयो । बोर्ड अफ ट्रस्टीका अध्यक्ष श्री दमननाथ हुङ्गनाको अध्यक्षतामा बसेको सो बैठकमा समसामयिक विषयहरूमा छलफल भएको थियो ।

रजिस्ट्रारबाट परीक्षा निरीक्षण :

रजिस्ट्रार डा. भद्रमान तुलाधर हाल सञ्चालन भइरहेको एमबीबीएस तहको 'युनिभर्सिटी एक्जाम' को निरीक्षण गर्न चैत २२ गते धुलिखेलबाट प्रस्थान गर्नुभयो । उहाँ भरतपुर, लुम्बिनी र पोखराका मेडिकल कलेजहरूमा सञ्चालित परीक्षाको निरीक्षण गरी चैत २५ गते फर्किनुभयो । उहाँका साथमा असिस्टेन्ट कन्ट्रोलर श्री वीरेन्द्रबहादुर लाखे पनि हुनुहुन्थ्यो । रजिस्ट्रार डा. भद्रमान तुलाधरको अनुपस्थितिमा निमित्त रजिस्ट्रार भई दैनिक कार्यभार सञ्चालन गर्नका लागि परीक्षा नियन्त्रक डा. पुष्पराज अधिकारीलाई जिम्मेवारी प्रदान गरिएको थियो ।

विश्वविद्यालयलाई नर्वेको सहयोग :

विश्वविद्यालयमार्फत ऊर्जासम्बन्धी सम्भाव्यता अध्ययन गर्नका लागि नर्वेजियन राजदूतावासले ७ लाख नर्वेजियन क्रोनर विश्वविद्यालयलाई उपलब्ध गराउने भएको छ । उक्त विषयमा दुवै पक्षबीच सम्झौता भएको छ । चैत २७ गते भएको उक्त सम्झौतामा विश्वविद्यालयका तर्फबाट स्कूल अफ इन्जिनियरिङका डिन डा. भोला थापा र नेपालका लागि नर्वेका महामहिम राजदूत Alf Arne Ramslien ले हस्ताक्षर गर्नुभएको छ ।

सदभावना भ्रमण :

निम्न विशिष्ट व्यक्तिहरू धुलिखेल आउनु भै विश्वविद्यालयको विविध पक्षबारे जानकारी लिनु भयो । उक्त अवसरमा उपकुलपति, रजिष्ट्रार, डीन, डाइरेक्टरहरूको उपस्थिति रहेको थियो ।

व्यक्तित्वहरू	पद	मिति
Prof. Tracy Fitzsimmons	President, Shenandoah Univ.USA	चैत्र १
Mr. Shim, Jae Kwon	Member of National Assembly, Korea	चैत्र १५
Ms. In, Jae Ken	Member of National Assembly, Korea	चैत्र १५
H.E.Dr.Sergey Vasilievich Velichkin	Ambassador, Embassy of the Russian Federation in Nepal	चैत्र २१
Prof. Geoff Layer	Vice Chancellor, Univ. of Wolverhampton, UK	चैत्र ३०

फिनल्यान्ड भ्रमण :

स्कूल अफ एजुकेसन र फिनल्यान्डका विश्वविद्यालयहरूबीच Workforce Education and Development विषयमा स्नातकोत्तर तहको कार्यक्रम सुरु गर्ने सम्भावनाका सम्बन्धमा छलफल गर्न स्कूल अफ एजुकेसनका डिन प्रा. टङ्कनाथ शर्मा र प्रा. महेशनाथ पराजुलीले फिनल्यान्डको भ्रमण गर्नुभयो । उहाँहरू चैत १७ गते त्यसतर्फ प्रस्थान गरी चैत २६ गते स्वदेश फर्किनुभएको थियो ।

मिडिया अनुसन्धान सम्मेलन सम्पन्न :

मिडियाका अनुसन्धानकर्ता र यसको अभ्यासमा संलग्न पत्रकारहरूलाई भेला गराई मिडियाका विभिन्न पक्षबारे बहस गराउने उद्देश्यले काठमाडौं विश्वविद्यालय भाषा तथा आमसञ्चार विभाग र मार्टिन चौतारीको आयोजनामा चैत २० गते चौथो मिडिया अनुसन्धान सम्मेलन सम्पन्न भयो । स्कूल अफ आर्टसका डिन प्रा. डा. महेश बाँस्कोटाको प्रमुख आतिथ्य र भाषा तथा आमसञ्चार विभागका विभागीय प्रमुख प्रा. डा. जङ्गब चौहानको सभापतित्वमा सम्पन्न सो कार्यक्रममा ६ वटा कार्यपत्र प्रस्तुत गरिएका थिए । कार्यक्रम सञ्चालन श्री एकप्रसाद दुवाडी र प्यानल छलफलको संयोजन श्री हेमराज काफ्लेबाट भएको थियो ।

कार्यपत्र प्रस्तुत :

विश्वविद्यालयका एसोसिएट प्रोफेसर डा. बालचन्द्र लुइँटेलले पोर्चुगलमा आयोजित शैक्षिक कार्यक्रममा Radicalizing mathematics education through the perspective of the mathematics of planet earth शीर्षकको कार्यपत्र प्रस्तुत गर्नुभयो ।

वार्डेन नियुक्त :

विश्वविद्यालयको पुरुष छात्रावासको वार्डेनमा भाषा तथा आमसञ्चार विभागका लेक्चरर श्री एकप्रसाद दुवाडी २०६९ चैत्र ८ देखि २ वर्षका लागि नियुक्त हुनुभएको छ । निवर्तमान वार्डेन डा.हरि प्रसाद न्यौपानेलाई धन्यवाद तथा नवनियुक्त वार्डेनलाई हार्दिक बधाइ !

छलफल कार्यक्रम सम्पन्न :

स्कूल अफ इन्जिनियरिङको आयोजनामा काठमाडौं विश्वविद्यालयले काभ्रे जिल्लाका विभिन्न विद्यालयहरूलाई सूचना-प्रविधिका क्षेत्रमा कसरी सहयोग गर्न सक्छ भन्ने विषयमा छलफल कार्यक्रमको आयोजना गर्‍यो । काभ्रे जिल्लाका विभिन्न विद्यालयका प्रधानाध्यापक तथा शिक्षकहरूको सहभागिता रहेको सो कार्यक्रममा विश्वविद्यालय र स्थानीय विद्यालयले सूचना-प्रविधिबाट बढीभन्दा बढी लाभ प्राप्त गर्न सक्ने र इन्जिनियरिङ सेवाको विस्तार गराउने विषयमा छलफल गरिएको थियो ।

उपसमिति गठन :

काठमाडौं विश्वविद्यालयमा ननटिचिडतर्फ लागू रहेको ब्यान्ड सिस्टमलाई पुनरवलोकन गर्न तीन सदस्यीय उपसमिति गठन गरिएको छ । स्कूल अफ म्यानेजमेण्टका अ.प्रो.श्री रूपेशराज श्रेष्ठ संयोजक रहेको सो उपसमितिमा श्री प्रद्युम्न श्रेष्ठ र श्रीमती ज्योति प्रधान सदस्य रहनुभएको छ ।

छात्रवृत्ति प्रदान :

अन्डरग्राजुएट तहको प्रथम वर्षमा अध्ययन गर्ने केही विद्यार्थीहरूलाई ५० र २५ प्रतिशत आंशिक छात्रवृत्ति प्रदान गरिएको छ । त्यसअन्तर्गत स्कूल अफ साइन्सतर्फ एप्लाइड फिजिक्समा ३ जना, इन्भारोन्मेन्टल साइन्समा २ जना, इन्भारोन्मेन्टल इन्जिनियरिङमा ३ जना, ह्युमन बायोलोजीमा ३ जना, बायोटेक्नोलोजीमा ४ जना, फार्मेसीमा ६ जना र कम्प्युटर साइन्समा ४ जना तथा स्कूल अफ इन्जिनियरिङतर्फ मेकानिकल इन्जिनियरिङमा ६ जना, जियोमेटिक इन्जिनियरिङमा ३ जना, कम्प्युटर इन्जिनियरिङमा ६ जना, इलेक्ट्रिकल इन्जिनियरिङमा ७ जना र सिभिल इन्जिनियरिङमा ८ जना गरी कूल ५५ जनाले आंशिक छात्रवृत्ति प्राप्त गरेका छन् ।

अध्ययन पूरा :

अध्ययनका लागि मनोनित स्कूल अफ म्यानेजमेण्टका अधिकृत श्री संजय पुडासैनी तथा वित्तिय महाशाखाका अधिकृत श्री चण्डेश्वर श्रेष्ठ ले EMBA अध्ययन पूरा गरी विश्वविद्यालयको पूर्णकालीन सेवामा संलग्न हुनुभयो ।

पठनपाठन अवरुद्ध :

चैत २५ गते राजनीतिक दलहरूले नेपाल बन्दको घोषणा गरेकाले उक्त दिन विश्वविद्यालयको पठनपाठन अवरुद्ध भयो ।

अभिभाषण सम्पन्न :

विश्वविद्यालयमा भइरहेको अभिभाषण शृङ्खलाअन्तर्गत चैत १९ गते समाजसेवी श्री महावीर पुनले नेपालको ग्रामीण समाजको सेवा कसरी गर्न सकिन्छ भन्ने विषयमा अभिभाषण दिनुभयो । उहाँले आफूबाट समाजसेवाका क्षेत्रमा कसरी के-के काम गर्न सकियो भन्ने विषयमा पनि जानकारी गराउनुभएको थियो । उद्देश्य निश्चित गरी त्यही उद्देश्यको परिपूर्ति गर्न लगनशील भएर लागिपरे कार्य सफल हुने उहाँको धारणा थियो ।

यसअघिको अभिभाषण कार्यक्रममा श्री अनन्तराम वैद्यले Building Disability Friendly University विषयमा अभिभाषण दिनुभएको थियो ।

पुस्तक प्रकाशन :

प्रशासकीय अधिकृत दण्डपाणि उपाध्यायद्वारा लिखित 'क क स स (बिरौलासङ्ग्रह)' प्रकाशित भएको छ । भाषा तथा आमसञ्चार विभागका असिस्टेन्ट प्रोफेसर डा. निर्मलमणि अधिकारीले भूमिका लेख्नुभएको सो पुस्तक शब्दयात्रा प्रकाशनले प्रकाशन गरेको हो । सो पुस्तकलाई एक कार्यक्रमका बीच सार्वजनिक पनि गरिसकिएको छ ।

हार्दिक समवेदना :

स्कूल अफ इन्जिनियरिङका असिस्टेन्ट प्रोफेसर मनोजकुमार गुप्ताका पिता मुक्तिनाथ गुप्ताको चैत २२ गते असामयिक निधन भएको छ । उहाँप्रति हार्दिक श्रद्धाञ्जली अर्पण गर्दै विश्वविद्यालय परिवार शोकसन्तप्त परिवारजनप्रति हार्दिक समवेदना व्यक्त गर्दछ ।

परीक्षाफल प्रकाशित :

परीक्षा नियन्त्रण कार्यालयबाट निम्नबमोजिम परीक्षाको परीक्षाफल प्रकाशित गरिएको छ –

Constituent Program

BE/B.Sc./BPharm/B.Tech. I-I, II-I, III-I, IV-I

Affiliated Program

BBA/BBIS I-I, II-I, III-I, IV-I

BHTM I-I, II-I, III-I

सम्बन्धनप्रदत्त कलेज एवं आङ्गिक कार्यक्रममा एमबीबीएस तहका Final, III, II र I का परीक्षाहरू सञ्चालन भइरहेका छन् । यसपल्ट विगतमा भई उल्लिखित परीक्षा सञ्चालनार्थ परीक्षा केन्द्रहरूमा विश्वविद्यालयबाट अब्जभरहरू खटिनुभएको छैन ।

अनुरोध :

काठमाडौं विश्वविद्यालयका सबै स्कुलहरूले आफ्नो र सम्बन्धनप्रदत्त कलेजहरूमा भएका गतिविधिहरू प्रत्येक महिनाको २५ गतेभित्र प्रकाशन समितिको ईमेल publication@ku.edu.np मा उपलब्ध गराई सहयोग गर्नुहुन अनुरोध गरिन्छ ।

काठमाडौं विश्वविद्यालय, धुलिखेलद्वारा आन्तरिक प्रयोजनका लागि प्रकाशित

प्रकाशन समिति

श्री मुकुन्दप्रसाद उपाध्याय, श्री शेखरप्रसाद दुङ्गना, श्री वीरेन्द्रबहादुर लाखे, श्री खगेन्द्र आचार्य, श्री एकप्रसाद दुवाडी,
श्री हरि मञ्जुश्री तथा श्री बङ्गविजय शर्मा